

प्रेषक,

नृप सिंह नपलच्याल  
मुख्य सचिव,  
उत्तराखण्ड शासन।

सेवा में,

समस्त जिलाधिकारी,  
उत्तराखण्ड।

सूचना अनुभाग

देहरादून : दिनांक 05 अगस्त, 2010

विषय : स्वतन्त्रता दिवस समारोह-2010 के आयोजन सम्बन्धी दिशा निर्देश।

महोदय,

आप अवगत हैं कि राष्ट्र के गौरवशाली इतिहास, त्याग और बलिदान का स्मरण कराने वाला 63वाँ स्वाधीनता दिवस समारोह इस वर्ष भी परम्परागत रूप से 15 अगस्त, 2010 को मनाया जायेगा। इस समारोह के आयोजन हेतु कार्यक्रम की रूप-रेखा, विशेष परिस्थितियों में अपरिहार्यता की दशा में स्थानीय स्तर पर सुविधानुसार संशोधन के प्रतिबंधाधीन निम्नवत् होगी :-

क. सरकारी एवं गैर सरकारी इमारतों पर ध्वजारोहण :

प्रदेश के अन्तर्गत सभी सरकारी तथा गैर सरकारी भवनों पर दिनांक 15 अगस्त, 2010 को प्रातः 8:00 बजे सम्बन्धित विभागाध्यक्ष/कार्यालयाध्यक्ष द्वारा ध्वजारोहण किया जायेगा, किन्तु प्रदेश मुख्यालय पर स्थित राज्य सचिवालय में ध्वजारोहण मुख्य सचिव द्वारा प्रातः 8:30 बजे एवं परेड ग्राउण्ड, देहरादून में ध्वजारोहण मा. मुख्यमंत्री जी के द्वारा प्रातः 9:30 बजे किया जायेगा।

ख. प्रदेश मुख्यालय पर राज्य स्तरीय कार्यक्रमों का आयोजन :

(i) परेड ग्राउण्ड, देहरादून में राज्य स्तरीय कार्यक्रम आयोजित किए जायेंगे, जिसके अन्तर्गत प्रातः 9:30 बजे मा. मुख्यमंत्री जी के द्वारा राष्ट्रीय ध्वज फहराया जायेगा। सेना के बैंड द्वारा राष्ट्रीयगान सहित थल सेना, पुलिस अर्धसैनिक बल, प्रान्तीय रक्षक दल, होमगार्ड, एन.सी.सी. कैडेट्स, स्काउट गार्ड के द्वारा परेड एवं सलामी, मा. मुख्यमंत्री जी के द्वारा जनता के नाम सम्बोधन, स्वतन्त्रता संग्राम सेनानियों से मा. मुख्यमंत्री जी के द्वारा शिष्टाचार भेंट आदि कार्यक्रम सम्पन्न होंगे। इन कार्यक्रमों के आयोजन एवं समन्वय हेतु जिलाधिकारी, देहरादून के द्वारा सर्वसम्बन्धित विभागों के साथ बैठक करते हुए कार्यक्रम की रूप-रेखा निर्धारित की जायेगी तथा प्रमुख सचिव, सूचना, उत्तराखण्ड शासन के स्तर पर आवश्यक पर्यवेक्षण किया जायेगा।

(ii) मा. मुख्यमंत्री जी के द्वारा आकाशवाणी एवं दूरदर्शन पर प्रदेश की जनता को सन्देश तथा परेड ग्राउण्ड में जनता को सम्बोधन की व्यवस्था का समन्वय सूचना विभाग के द्वारा किया जायेगा।

(iii) सूचना विभाग द्वारा प्रदेश मुख्यालय में प्रमुख चौराहों पर दिनांक 14 अगस्त, 2010 को सांय 6:00 बजे से रात्रि 9:00 बजे तक तथा दिनांक 15 अगस्त, 2010 को प्रातः 6:00 बजे से 11:00 बजे पूर्वान्ह तक लाउडस्पीकर के माध्यम से देश प्रेम एवं देश भक्ति के गीतों का प्रसारण किया जायेगा।

(iv) प्रदेश मुख्यालय में दिनांक 14 अगस्त, 2010 की सायं नगर निगम के प्रेक्षागृह में संस्कृति विभाग के द्वारा कवि सम्मेलन/मुशायरा आयोजित किया जायेगा।

(v) दिनांक 15 अगस्त, 2010 को प्रदेश मुख्यालय में विभिन्न सार्वजनिक कार्यक्रम यथा खेल-कूद वृहद वृक्षारोपण आदि कार्यक्रम आयोजित करने हेतु जिलाधिकारी, देहरादून के द्वारा सम्बन्धित विभागों के साथ समन्वय किया जायेगा।



**ग. जिला स्तर पर कार्यक्रम :**

- (i) समस्त शिक्षण संस्थाओं के द्वारा प्रातः 6:00 बजे प्रभात फेरी निकाली जायेगी। तदोपरान्त अपने शिक्षण संस्थान अथवा पूर्व निर्दिष्ट स्थान पर झण्डारोहण, राष्ट्रगान, खेलकूद, विचार गोष्ठी, प्रदर्शनी, वाद-विवाद/निबन्ध लेखन प्रतियोगिता, सांस्कृतिक कार्यक्रम आदि का आयोजन किया जायेगा, जिसके सम्बन्ध में निदेशक, शिक्षा के द्वारा सर्वसम्बन्धितों को पृथक से मार्गनिर्देश निर्गत किए जायेंगे। इस अवसर पर यह प्रयास किया जायेगा कि छात्र-छात्राओं को संक्षेप में स्वतन्त्रता संग्राम के इतिहास तथा शहीदों एवं देश भक्तों के जीवन के प्रेरक प्रसंगों से अवगत कराते हुये उनमें राष्ट्रीय चेतना विकसित करने का प्रयास किया जाय, साथ ही, यह अवश्य ध्यान में रखा जायेगा कि कम उम्र के छात्र-छात्राओं को अधिक समय तक खड़े रहने की स्थिति उत्पन्न न हो तथा विभिन्न कार्यक्रमों के दौरान उनके बैठने की समुचित व्यवस्था, स्वच्छ पेयजल एवं जलपान की उचित व्यवस्था की जाय।
- (ii) प्रातः 8:00 बजे सभी सरकारी/गैर सरकारी इमारतों पर सम्बन्धित विभागाध्यक्ष/कार्यालयाध्यक्ष के द्वारा ध्वजारोहण, राष्ट्रगान, सम्बोधन एवं अन्य उचित कार्यक्रम आयोजित किये जायें। इस अवसर पर सम्बोधन के दौरान राष्ट्रीय एकता, अखण्डता, पंथनिरपेक्षता, सामाजिक समरसता तथा साम्प्रदायिक सौहार्द की भावना को बलवती बनाने पर जोर दिया जाय।
- (iii) किसी सार्वजनिक स्थान पर जनसभा/विचार गोष्ठी का आयोजन किया जाय, जिसमें :-
  - (अ) स्वतन्त्रता संग्राम सेनानियों को ससम्मान आमन्त्रित करते हुये सम्मानित किया जाय।
  - (ब) विशेष रूप से यह याद दिलाने की चेष्टा की जाय कि हमारे अगणित देश भक्तों तथा अमर बलिदानियों ने जीवनभर संघर्ष करके जो स्वाधीनता हासिल की थी, उसकी रक्षा करते हुए आर्थिक व सामाजिक स्वाधीनता लाने का दायित्व नई पीढ़ी पर है।
  - (स) राष्ट्रीय स्वाभिमान और गौरव के प्रतीक तिरंगे झण्डे के महत्व के बारे में जन-साधारण को बताया जाय।
  - (द) पंथनिरपेक्षता की मूल अवधारणाओं पर प्रकाश डालते हुए लोगों को प्रेरणा दी जाय कि देश और समाज का निर्माण प्रेम तथा सदभावना से होता है, घृणा से नहीं; मेल-जोल से होता है; बैर से नहीं; एक-दूसरे के आदर से होता है, अनादर से नहीं।
  - (य) उक्त आयोजन यथासम्भव उन्हीं स्थानों पर करने का प्रयास किया जाय, जहाँ वर्ष 1947 में स्वाधीनता के बाद प्रसन्न होकर प्रथम बार यह उत्सव मनाया गया था।
  - (र) पंचायती राज अधिनियम के उद्देश्यों तथा कार्य योजनाओं से जन-साधारण को अवगत कराते हुए बताया जाय कि पंचायती राज व्यवस्था ग्रामीण विकास तथा ग्राम स्वराज के नए द्वार प्रशस्त करेगी। ग्रामीण पंचायतों को पूर्ण स्वायत्ता और स्वावलम्बन देने के लिए ठोस निर्णय लिए गए हैं। पंचायती राज व्यवस्था के अन्तर्गत स्वतन्त्रता प्राप्ति के पश्चात् पहली बार सत्ता के विकेन्द्रीकरण का क्रांतिकारी कदम उठाया गया है, जो ग्रामवासियों के जीवन में आमूल-चूल परिवर्तन करेगा और ग्रामीण क्षेत्रों के सर्वांगीण विकास के नये युग का सूत्रपात करेगा, उनको बताया जाय कि अब गाँवों के विकास में नागरिकों की, मुख्यतः महिलाओं तथा निर्बल वर्ग के सदस्यों की, निर्णायक भूमिका होगी।
  - (ल) बढ़ते हुए प्रदूषण तथा जनसंख्या विस्फोट ने हमारी विकास यात्रा को बहुत दुष्प्रभावित किया है। सुखी भविष्य के लिये परिवार कल्याण तथा स्वच्छ पर्यावरण की आवश्यकता को रेखांकित किया जाय।
  - (व) दलित, शोषित तथा पिछड़े वर्ग के कल्याण संबंधी शासन की प्रतिबद्धताओं, सामाजिक विकास के लिए किए जा रहे कार्यों तथा विकास संबंधी शासन की प्राथमिकताओं से जन-मानस को अवगत कराते हुए उन्हें अपेक्षित योगदान के लिए प्रेरित किया जाय। यह भी बताया जाय कि कानून व्यवस्था को मजबूत बनाते हुए स्वच्छ प्रशासन देना शासन की प्रतिबद्धता है। शासन, साम्प्रदायिक सदभाव तथा सामाजिक समरसता लाने के लिए संकल्पबद्ध तथा समग्र विकास के लिए प्रतिबद्ध है। इस दिशा में किए गए प्रयासों पर भी इस अवसर पर विशेष रूप से प्रकाश डाला जाय।



- (श) गरीबी रेखा से नीचे रह रहे लोगों की ओर विशेष ध्यान दिया जाय और निराश्रित महिलाओं, विकलांगों तथा अविकसित बुद्धि के लोगों से संबंधित कल्याणकारी कार्यक्रमों, रोजगारपरक योजनाओं, प्रौढ़ शिक्षा, सर्वशिक्षा अभियान आदि के संबंध में अधिकतम जनसहभागिता इस आयोजन के माध्यम से प्राप्त की जाय, जिससे ऐसे वर्ग के लोगों का भी उत्थान हो तथा वे समाज एवं राष्ट्र के विकास में सार्थक योगदान दे सकें।
- (iv) स्वतन्त्रता दिवस के अवसर पर 14 एवं 15 अगस्त, 2010 की रात्रि सायं 6:00 बजे से रात्रि 11:00 बजे तक सरकारी भवनों/इमारतों एवं स्वतन्त्रता संग्राम के ऐतिहासिक स्मारकों को प्रकाशमान कराया जाय, जिसमें व्यापार मण्डलों, गैर शासकीय संस्थाओं व अन्य संस्थाओं की सहभागिता भी सुनिश्चित की जाय। प्रकाशीकरण किए जाने में अनावश्यक व्ययभार से बचा जाय तथा प्रकाशीकरण हेतु कम बोल्टेज के बल्बों का प्रयोग सुनिश्चित किया जाय।
- (v) तहसील, ब्लाक एवं पंचायत स्तर पर बृहद वृक्षारोपण कार्यक्रम आयोजित किए जाएं तथा इसे जनान्दोलन का रूप देने हेतु अधिक से अधिक जनता, गैर सरकारी संस्थानों/स्वैच्छिक संगठनों एवं सार्वजनिक उपक्रमों की इसमें सहभागिता सुनिश्चित करायी जाय।
- (vi) विभिन्न स्मारकों/प्रतिमाओं, पार्कों एवं महत्वपूर्ण सार्वजनिक स्थलों की स्वच्छता, रंग-रौंगन एवं सौन्दर्यीकरण हेतु संबंधित संस्थाओं/स्थानीय निकायों के माध्यम से यथोचित उपाय किए जाय। उपर्युक्त दिशा-निर्देशों की पृष्ठभूमि में अपने स्तर पर सर्वसंबंधित विभागों के साथ तत्काल बैठक करते हुए समारोह की उपरोक्त सामान्य कार्यक्रम रूपरेखा के अन्तर्गत कार्यक्रमों को अपेक्षाकृत अधिक सफल बनाने हेतु हर संभव उपाय सुनिश्चित करने का कष्ट करें।

भवदीय,

(नृप सिंह नपलच्याल)  
मुख्य सचिव।

संख्या- 631(1)/XXII/2010-52(सू)/2003, तददिनांकित  
प्रतिलिपि निम्नांकित को सूचनार्थ एवं आवश्यक कार्यवाही हेतु :-

1. सचिव, श्री राज्यपाल, उत्तराखण्ड।
2. प्रमुख सचिव, मा. मुख्यमंत्री, उत्तराखण्ड शासन को मा. मुख्यमंत्री जी के संज्ञानार्थ।
3. समस्त निजी सचिव, मा. मंत्रीगण/राज्यमंत्रीगण को मा. मंत्रीगणों के संज्ञानार्थ।
4. समस्त अपर मुख्य सचिवगण, उत्तराखण्ड शासन।
5. समस्त प्रमुख सचिव/सचिव, उत्तराखण्ड शासन।
6. प्रमुख स्थानिक आयुक्त, उत्तराखण्ड, नई दिल्ली।
7. समस्त अध्यक्ष, जिला पंचायत, उत्तराखण्ड।
8. मेयर, नगर निगम, देहरादून/समस्त अध्यक्ष, नगर पालिका परिषद्/नगर पंचायत, उत्तराखण्ड।
9. महानिदेशक/निदेशक, सूचना एवं लोक संपर्क विभाग, उत्तराखण्ड, देहरादून।
10. मण्डलायुक्त, गढ़वाल एवं कुमायूँ मण्डल, पौड़ी/नैनीताल, उत्तराखण्ड।
11. समस्त विभागाध्यक्ष, उत्तराखण्ड।
12. निदेशक, माध्यमिक शिक्षा/खेल विभाग, उत्तराखण्ड।
13. निजी सचिव, मुख्य सचिव, उत्तराखण्ड शासन।
14. एन.आई.सी., सचिवालय।
15. गार्ड फाईल।

आज्ञा से,



(डी.के.कोटिया)  
प्रमुख सचिव।